



Il-Mosta : Tradizzjoni u Tibdil

Is-Sur Philip Borg

President Onorarju tal-Ghaqda Filantropika Talent Mosti u tal-Ven. Soċjetà D. Filippu Borg

Ghext il-Mosta għal madwar erbatax-il sena u biċċa minn qalbi hemm għadha. Kont ili midhla tal-Mostin sa mis-snin sebghin. Karattri li dejjem ġibduni u raħal li dejjem saħħarni. Maż-żmien kien fost l-aktar irhula li kibru u nfirxu mghaġġel fl-aħhar tletin sena biex illum kiber għat-tieni l-akbar wara Birkirkara. Il-Mosta għoġbot lil eluf oħrajn bhali li ġew joqogħdu fiha minn irhula oħrajn. Aktarx li bla ma naf kienu hsus fil-qalb għax nannti Rozina minn tal-Lavarol kienet Mostija. U bla ma qatt ftehmna jew hsibniha ġew ukoll tnejn minn huti u xi erba' kuġini.

Il-Mosta u l-Mostin

Meta tkun emigrant - anki f'raħal fuq gżira hekk zghira bħal tagħna - mhux dejjem issibha ħafifa tithallat u tassimila d-drawwiet u l-gosti tan-nies ta' dak ir-raħal. Fil-Mosta, bil-maqlub, issib ruhek milqugħ. Anzi, mixtieq, jekk mhux ukoll imbuttat biex tersaq 'il quddiem u tithallat f'kull qasam tal-ħajja tar-raħal. Aktar u aktar jekk fik ikollok nitfa ħajra li timpenja ruhek soċjalment... u mhux biss saħħa u bongu!

Hekk kont hassejt meta mort noqgħod il-Mosta. Sibte ruhi mdeffes f'firxa ġmielha ta' attivitajiet. Minn dawk ċiviċi u politiċi għal dawk kulturali. Ghalkemm ħafna kienu jew saru jafuni impenjat fil-politika – kont fost l-ewwel kunsillieri tal-post, f'kumitat politiku u kandidat fl-elezzjoni ġenerali – nippreferi naħseb u nikteb fuq ix-xejriet kulturali fost il-Mostin. Inqis li għandhom tabilhaqq biex jiftahru bil-patrimonju artistiku u ta' snajja' li wirtu, imma daqstant ieħor għandhom il-piż tad-dmir li jgħożżuh u jħarsuh.

Li ma tkunx imwieled hemm u tagħti daqqa t'id hija ħaġa tajba. Jekk tingħata spazju biex tgħin, għala għandek tiċhdu? Imma li tiżżattat u tipprova timpressjona kemm taf u timponi huwa żball. Għax hadd daqs il-werrieta proprji ma jafu xi jfisser u xi jsarraf dak il-patrimonju. Hadd daqshom ma jifhem is-snajja' ta' ommijietom u missirijietom, wisq iktar jekk trabbew bil-hobża jew hbejza li temgħuhom dawk li għexu b'dawk is-snajja' fl-imghoddi, forsi mhux wisq imbiegħed.

Il-werrieta

M'hemmx aghar milli tiżżattat biex tbiddel id-drawwiet tal-oħrajn – minn fuq li laqgħuk fosthom! Tassew li fl-aħhar mill-aħhar ebda wiehed mill-irhula tagħna m'hu maqtugħ għalih b'xi fruntieri... imbagħad, fi gżira hekk ċekjkna! Izda xorta nemmen li min bhali kien mar joqgħod hemm, milqugħ kemm hu milqugħ, stmat kemm hu stmat, m'għandu qatt jippossessa ruhu minn wirt li mhux tiegħu. Jiswa li jinteressa ruhu, jitgħallem dwaru, jesponih, jgħożzu u jmidd idejh mal-bqija biex iħarsu u jmexxi 'il quddiem. Dak hu l-aħjar sehem li jista' jagħti.

Ix-xorti riedet li f'zoghżiti għext għal żmien twil fi bliet kbar barranin miżgħudin b'opri kbar ta' arti u storja. Ruma waħda minnhom, li hi wehida għenna ta' storja u kultura. L-anfiteatri, il-bażiliċi patrijarkali, il-mużewijiet, l-universitajiet, l-istess toroq u l-bini storiku li jimlihom huma fuq nett tal-patrimonju universali. L-istess nista' ngħid għal Firenze, Spoleto, Assisi u Perugia. Għadni nissahhar meta mqar niftakar li għext fihom! Bla ma ninsa l-arti u l-istorja kbira li fihom rabbietni

Birkirkara u dan kollu ghenni naddatta ruhi u napprezza l-wirt ghani fil-hajja Mostija.

Wirt u preġju

Fil-Mosta hemm wirt ta' kultura li fih is-seher u l-preġju tiegħu. Fil-Mosta, l-arti u l-istorja mhumieks esklussivament miġburin fil-ħitan żonqrin tar-Rotunda maestuża. Hemm bixriet oħra mxerrdin madwar ir-raħal li illum kiber fid-daqs ta' belt. Izda jkun għajb li f'din l-espansjoni demografika jew residenzjali jintradmu u jintilfu tant tifikiriet li jixhdu l-ġenju ta' dari!

Saħansitra l-ilsien li bih tkellmu dejjem il-Mostin, bl-aċċent tagħhom, bid-djalett Mosti – dak ukoll huwa biċċa hajja mill-wirt Mosti. Hawn ukoll jidhol il-kunċett li dwaru bdejt nikteb: hadd minna li mmorru ngħixu f'raħal iehor m'għandna l-jedd nimponu fuq in-nies ta' dak ir-raħal. Fl-aħħar mill-aħħar, bid-djalett Mosti u mhux, xorta nistgħu niftehm u – aħna lkoll Maltin! La ġejna għal dan, l-aħħar meta l-Malti nbiċċru b'ħafna tilqit ta' kliem barrani meta għandna tagħna! Ngħid għaliha ninstehet meta Mostin infushom jibdlu kliemhom meta jiġu biex jikkellmu mal-ġar jew ġara għax ġew minn barra r-raħal!

Il-kultura fil-Mosta tintrabat mal-bosta talenti li bihom huma mzejnin il-Mostin. Hemm tradizzjoni kbira marbuta mal-palk. Ghadek sal-lum issib ħafna jsemmu l-Oratorju tal-Qalb ta' Ġesù li kien il-benniena tat-tagħlim u tahriġ għal generazzjonijiet shaħ... sa ma sab min għalqu u ħallih biss għall-ftit. Fost il-Mostin hemm talenti sbieħ fil-pittura, skultura, letteratura u fotografija. Ilkoll oqsma li fihom ibbrillaw bosta Mostin. Xhieda ta' dan huma l-bosta wirjiet li jsiru madwar il-Mosta, partikolarment il-ħafna mtellgħin mill-Għaqda Filantropika Talent Mosti. Din għaqda isimha magħha, imma li firxet il-ħidma tagħha 'l hemm mill-Mosta – kemm biex ġibdet lejha ir-raħal talenti minn bnadi oħrajn kif ukoll biex esponiet il-hila tal-Mostin lill-pajjiż kollu u lil hinn minnu wkoll.

Talent popolari

Kburi li sirt midħla ta' din l-Għaqda. Għadni niftakar lill-president tagħha, Joe Bartolo, iħammem u jhewden u jreden kif ir-Razzett

tal-Markiz, binja qadima, tipika ta' żmienha izda mitluqa jew magħluqa, se tgħaddi f'idejn l-Għaqda. Irnexxielu fl-1998 u minn dakinhar hu u shabu kkonvertew il-post f'benniena tassew fertili u dejjem lesta trawwem u tkabbar talenti fl-oqsma kollha tal-arti. Insemmi din l-Għaqda għax hi kienet il-pijuniera li żanznet il-vetrina kulturali fil-Mosta mal-erba' u tletin sena ilu.

Insemmi ż-żewġ baned Mostin li tul is-snin qdew funzjoni siewja fl-arti mużikali. Il-Mosta wkoll imzejna – bħal irħula oħra, b'aktar minn banda waħda, il-banda Nicolò Isouard u l-banda Santa Marija. Hawn min iqis dan bħala ħjiel jew toġhma ta' rivalità. Mhux daqstant, żgur li mhux daqskemm tinħass f'irħula iktar antiki. Jien ixxurtjat li għandi ħbieb mit-tnejn, l-iktar il-Mosti Frans Deguara li nħossni grat lejha għax mill-bidunett ġibidni biex napprezza l-kultura u d-drawwiet Mostin.

Il-Baned

L-eluf li jmorru jgħixu l-Mosta jifhmu kif iż-żewġ baned għandhom sehem x'joffru lill-komunità u funzjoni x'jaqdu fir-raħal. Mhux biss fil-festa tal-Assunta u fil-purċissjoni tal-Passjoni – żewġ avvenimenti ewlenin fl-ambjent Mosti. Fihom it-tnejn insibu vetrina miftuħa tal-ħiliet u snajja' tal-Mostin. Hemm l-għaqdiet tan-nar, bħal dik tal-15 t'Awwissu, li wkoll fakkret fuq tletin sena ta' hidma.

Il-familji jikbru u l-ulied jithalltu, imorru fl-istess skejjel, jiltaqgħu fl-istess għaqdiet u jfittxu l-istess imkejjen għad-divertiment. Tassew li habba f'hekk, drawwiet qodma jew endemiċi tal-Mosta – bħad-djalett – jintesew jew jibirdu, imma tikber l-integrazzjoni ta' min mar jgħix hemm mal-bqija tan-nies tal-post.

Dan jgħodd għal kull raħal iehor fejn kien hemm lok ta' tkabbir bil-miġja ta' aktar residenti minn irħula oħra. Jinhass żgur f'żoni kbira bħal Birkirkara, Haż-Żebbuġ, Haż-Qormi, ir-Rabat, il-Mellieħa, Haż-Żabbar, is-Sigġiewi, iż-Żejtun, iż-Żurrieq u rħula qodma oħra. F'temp ta' għoxrin sena, per eżempju, il-Mosta kibret biex saret it-tieni l-iktar post popolat wara Birkirkara.

Id f'id

Intenni dak li bdejt bih: huwa tajjeb li ssib Mostin u m'humieq jahdmu id f'id f'dawn l-ambjenti kollha impenjati f'xi qasam jew iehor tal-hajja. Imma jkun ghajb jekk il-Mostin infushom – werrieta diretti ta' nisilhom bil-ghana kollu tieghu, jabdikaw dmirhom u jafdawh b'ghajnejhom maghluqin f'idejn min hu sajjem jew profan jew zatat – proprju ghax m'hemmx fih id-demmm tan-nisel li japprezza l-wirt ta' nisl!

Ikolli nistqarr li fil-Mosta rajt komunita tinbena qajla qajla fejn hemm spazju ghal kulhadd. Rahal tal-biedja u snajja' kbar li kiber ghal centru kummercjali u turistiku. Centru residenzjali kbir li sal-lum ghadu jgawdi l-gmiel tal-ambjent naturali madwaru. Fil-hidma kollha fil-Mosta – kunsill, parrocca, ghaqdiet sportivi, kulturali, tal-baned, tan-nar u x'naf jien – hemm wisgha ghal kulmin irid imidd idejh – Mosti u mhux. Bhalma sabu bosta bhali sakemm bqajt nghix hemm. Ta' dan inrodd hajr lill-Mostin li laqghuni u li tawni spazju biex nghein u sahansitra tellghuni fl-ewwel Kunsill fl-1994.

Ikun ghajb jekk dawn l-ghaqdiet kollha jibdwew jitmexxew minn min ma jafx ghajr japprezza lilu nnifsu u jifga lil min irid jaghti sehem mill-qalb. Hasra jekk ikun hemm min jintefah bit-titli u jhalli l-ghaqda ssir qisha kastell maghluq biex jibqa' jiddomina wahdu! Nies bhal dawn ihassru u jmarrdi s-sens ta' komunita.

Kemm hu sabih li f'komunita mhallta u mhawwra bhal dik fil-Mosta, ir-residenti kollha jibqghu jitghallmu jahdmu b'mod li lkoll jaghtu li jafu – mhux kemm jafu! Ebda wiehed jew wahda minna m'ghandu jhalli l-kilba ghall-protagonizmu fl-istint uman ittappan jew tnessi l-wirt intrinsiku tal-poplu kollu. Il-wirt pubbliku jew popolari jibqa' sultan. Ahna lkoll ammiraturi, uzufruttwarij u difensuri tieghu. Jekk irridu nkunu protagonisti wkoll, ghandna d-dmir li nibnu mhux inhotu u nahdmu id f'id mal-ohrajn kollha. U bi dmir akbar li dak il-wirt ngghaddu lil ta' warajna isbah milli sibnih!

PAUL VELLA

TAL-QATTRAN LTD.

Tel: 2124 3105 - 2126 6826

Mob: 9949 3295



KARAMELLU

Pet & Garden

Importers of Pets Accessories, Birds, Fish, Reptiles, Plants

FERPLAST - ZOLUX - TATRAPET

Tropical Water Fish, Pet Food, Treats, Bedding, Toys, Cages, Aquariums & Vivariums

Indoor Plants & Garden Accessories Flowers & Flower Arrangement

FLORIST AND GROOMING SERVICE AVAILABLE

e-mail: info@karamellu.com

www.karamellu.com

29, Constitution Str., Mosta



Tel: 21455555

Karamellu Petshop